



මගේ යොමුව
எனது இல.
My Ref.

ED/04/60/01/වා.ස්.මා -2024

ඔබේ යොමුව
உமது இல.
Your Ref.

දිනය
திகதி
Date } 2023. 11. 30

අධ්‍යාපන අමාත්‍යාංශ වකුලේඛ - 43/2023

පළාත් අධ්‍යාපන අධ්‍යක්ෂවරු
කලාප අධ්‍යාපන අධ්‍යක්ෂවරු
ජාතික පාසල් විදුහල්පතිවරු

ශ්‍රී ලංකා විදුහල්පති සේවයේ (ජාතික පාසල්) නිලධාරීන්ගේ වාර්ෂික ස්ථානමාරු පටිපාටිය - 2024

රාජ්‍ය සේවා කොමිෂන් සභාවේ අනුමත ජාතික පාසල්හි සේවය කරන ශ්‍රී ලංකා විදුහල්පති සේවයේ නිලධරයන් සඳහා වන වාර්ෂික ස්ථානමාරු පටිපාටියට අනුව 2024 වර්ෂය සඳහා වාර්ෂික ස්ථාන මාරු අයදුම්පත් කැඳවනු ලැබේ.

(අ) වාර්ෂික ස්ථාන මාරු

ස්ථාන මාරුවීම් අපේක්ෂා කරන නිලධරයන්ගේ ඉල්ලීම් ඉටු කිරීම සඳහා වාර්ෂික ස්ථානමාරු මණ්ඩල ක්‍රියාත්මක කෙරේ.

(ආ) වාර්ෂික නොවන ස්ථාන මාරු

වාර්ෂික ස්ථාන මාරුවලට අමතරව දෛනික කාර්යයක් ලෙස ශ්‍රී ලංකා විදුහල්පති සේවයේ ස්ථාන මාරුවීම් සිදු නොකරන අතර සේවා අවශ්‍යතාවය සහ විනය හේතු මත අදාළ පත්වීම්/විනය බලධරයා විසින් ස්ථානමාරු නියෝග නිකුත් කරනු ලැබේ. මීට අමතරව සුභද ස්ථානමාරු ඉල්ලීම්ද, නිලධරයන්ගේ සානුකම්පිතව සලකා බැලිය යුතු සහ හදිසි ඉල්ලීම් ආයතන ප්‍රධානියාගේ නිරීක්ෂණ සහ නිර්දේශ සහිතව ඉදිරිපත් කරන විට ඒ පිළිබඳව ද සලකා බලා අවශ්‍ය කටයුතු කරනු ලැබේ.

2. වාර්ෂික ස්ථානමාරු සඳහා යටත්වන නිලධරයන්

2.1. ශ්‍රී ලංකා විදුහල්පති සේවයේ නිලධරයන් කිසියම් පාසලක අවම වශයෙන් වසර 03ක් වත් සේවය කර තිබීම ස්ථාන මාරුවක් සඳහා අයදුම් කිරීමට සුදුසුකමක් වේ.


2.2. අ) ජාතික පාසල්හි ස්ථීර විදුහල්පති වශයෙන් පත් කර ඇති නිලධාරීන් ඇතුළුව එකම සේවා ස්ථානයක අඛණ්ඩව වසර 06 ක සේවා කාලයක් සම්පූර්ණ කර ඇති ජාතික පාසල්වල සේවය කරන සියලුම නිලධාරීන් අනිවාර්යයෙන් ස්ථාන මාරුවීම සඳහා යටත් වේ. එවැනි නිලධාරීන් අයදුම්පත් ඉදිරිපත් නොකළ ද වාර්ෂික ස්ථාන මාරු සඳහා සලකා බලනු ලැබේ.

ආ) වාර්ෂික ස්ථාන මාරු සිදු කිරීමේදී සම්මුඛ පරීක්ෂණ මඟින් පත් කරන ලද ජාතික පාසල්හි විදුහල්පති සේවයේ ස්ථීර විදුහල්පතිවරු අතර පමණක් ස්ථාන මාරුවීම් සිදු

කරනු ලැබේ. තවද ජාතික පාසල්හි ස්ථීර විදුහල්පති තනතුරුවල ඇතිවන පුරප්පාඩු සඳහා වාර්ෂික ස්ථාන මාරු පටිපාටිය අනුව ස්ථාන මාරු කරනු නොලැබේ.

ඇ) පළාත් පාසල් වල ස්ථීර විදුහල්පති වශයෙන් සේවය කරන වසර 06ක් හෝ ඊට වැඩි සේවා කාලයක් සහිත නිලධාරීන් හට අදාළ පළාත් බලධාරීන්ගෙන් පූර්ණ එකඟතාවය මත ජාතික පාසල් වෙත ස්ථාන මාරු වීමට ඉල්ලුම් කිරීමට අවස්ථාව ලබා දෙනු ලැබේ. පළාත් පාසල්හි නියෝජ්‍ය හා සහකාර විදුහල්පති ලෙස වසර 03ක් හෝ ඊට වැඩි සේවා කාලයක් සහිත නිලධාරීන් හට අදාළ පළාත් බලධාරීන්ගෙන් පූර්ණ එකඟතාවය මත ජාතික පාසල් වෙත ස්ථාන මාරු වීමට ඉල්ලුම් කිරීමට අවස්ථාව ලබා දෙනු ලැබේ.

- 2.3. ස්ථාන මාරු ඉල්ලුම් කරන හා ස්ථාන මාරුවලට යටත්වන නිලධරයන් තමන් ස්ථාන මාරු ලැබීමට කැමති පාසල් තුනක් සඳහන් කරමින් ස්ථාන මාරුවීම් අයදුම්පත්‍රයක් ඉදිරිපත් කළ යුතුය. එසේ ඉල්ලුම්පත්‍ර ඉදිරිපත් කළහොත් එහි සඳහන් පාසලට මාරුවීම ලබාදීමට උත්සාහ දරන අතර ඉල්ලා ඇති පාසලට මාරුවීම ලබාදීමට නොහැකි වුවහොත් මාරුවීම් මණ්ඩලයේ අභිමතය පරිදි ඔවුන්ට වෙනත් පාසලක් ලබා දෙනු ඇත.
- 2.4. ඉහත අනු අංක 2.2 (ඇ) සඳහා අධ්‍යාපන ලේකම්ගේ අංක ED/04/60/01/ස්.මා.-2023 හා 2023.06.02 දිනැති ලිපිය මඟින් සිදු කරන ලද දැනුම් දීම ප්‍රකාරව පළාත් පාසල් සිට ජාතික පාසල් වෙත ස්ථාන මාරු වීම සඳහා මේ වන විටත් අයදුම්පත් ඉදිරිපත් කර ඇත්නම් රාජ්‍ය සේවා කොමිෂන් සභාවේ කාර්ය පටිපාටික රීති 252 III කටයුතු කරමින් නැවත වාර්ෂික ස්ථාන මාරු යටතේ ද අයදුම්පතක් යොමු කළ යුතු වේ.
- 2.5. ස්ථාන මාරුවීම් ලබා දීමේදී එකම පාසලක වැඩිම සේවා කාලයක් සහිත නිලධරයන්ගේ සේවා කාලය අවරෝහණ පිළිවෙලින් ගණනය කර ඒ අනුව පිටතට මාරුවීම් ලබා දේ.
- 2.6. භාර්යාව සහ ස්වාමී පුරුෂයා යන දෙදෙනාම රාජ්‍ය සේවයේ නියුක්ත අය නම් එම දෙදෙනාටම ඔවුන්ගේ ඉල්ලීම අනුව එකම ප්‍රදේශයක සේවය කරන්නට ඉඩ ලබාදීමට මාරු මණ්ඩල සෑම උත්සාහයක්ම දැරිය යුතුය.
- 2.7. වාර්ෂික ස්ථාන මාරුවීම්වලට යටත් නොවන නිලධරයන්
 - (අ) නිලධරයාගේ ඉල්ලීම හෝ වෙනත් විශේෂිත කරුණු මත (විනය හා සේවා අවශ්‍යතාවය) මිස නැත්නම් සාමාන්‍ය වශයෙන් වයස අවුරුදු 58 ඉක්මවූ නිලධරයන් කලාපයෙන් පිටතට මාරු නොකළ යුතු අතර කලාපය ඇතුළත ස්ථාන මාරු කළ හැක. නමුත් විනය හා සේවා අවශ්‍යතාවය මත පාසලේ ශිෂ්‍යයන්ගේ අධ්‍යාපන අභිවෘද්ධිය පෙරදැරි කරගෙන මෙම නිලධරයන්ටද ස්ථානමාරුවීම් ලබාදිය හැක.
 - (ආ) 2023 වර්ෂයේ පෙබරවාරි 28/29 දිනට වයස අවුරුදු 58 ඉක්මවූ නිලධරයන් ඔවුන්ගේ ඉල්ලීමක් නොවන කල්හි කලාපය තුළ වුවද මාරු නොකල යුතුය.
- 2.8. පාසල් යන දරුවන්, ආබාධිත දරුවන්, දීර්ඝ කාලීන අසනීප මත එක්තැන්ව සිටින කලත්‍රයන් සහ කලත්‍රයා විදේශ ගතව සිටින අවස්ථාවන්හි වැනි පිළිගත හැකි කරුණු සහිතව තම දෙපාර්තමේන්තු ප්‍රධානියාගේ/ පාසල් ප්‍රධානියාගේ නිර්දේශයන්ද සමග ඉදිරිපත් කරන ඉල්ලීම් පිළිබඳව සැලකිල්ලට ගෙන කටයුතු කළ යුතුය.
- 2.9. අති දුෂ්කර/ දුෂ්කර/ ප්‍රියමනාප නොවන පාසල්වල සේවය සඳහා නිලධරයන් තෝරාගැනීමේදී පාසල් යන දරුවන් ඇති විවාහක නිලධරයන්ට වඩා අවිවාහක



නිලධරයන්ද පාසල් යන දරුවන් නොමැති විවෘත නිලධරයන්ද හැකි සෑම අවස්ථාවේදීම තෝරා ගැනීමට සැලකිලිමත් විය යුතුය.

2.10. යම් කිසි ලියාපදිංචි වෘත්තීය සමිතියක මව් සංගමයේ සභාපති/ලේකම්/භාණ්ඩාගාරික හා මධ්‍යම විධායක මණ්ඩලයේ සහිතයින් මාරු කරන්නේ නම් අදාළ වෘත්තීය සංගමයේ ලේකම්ගේ නිර්දේශය සැලකිල්ලට ගෙන සංගමයේ කටයුතුවලට බාධා නොවන ස්ථානයකට මාරු කළ යුතුය. මෙම ස්ථාන මාරු කිරීම් කාර්ය පටිපාටියේදී වෘත්තීය සංගමය යනුවෙන් හැඳින්වෙන්නේ ශ්‍රී ලංකා විදුහල්පති සේවාවේ නිලධරයන්ගෙන් සමන්විත වෘත්තීය සමිති වේ. ආයතන සංග්‍රහයේ xxv පරිච්ඡේදයේ 7 වගන්තිය යටතේ වන අනුග්‍රහයන් ලබා ගැනීමට අපේක්ෂා කරන සියළුම වෘත්තීය සමිති තම වෘත්තීය සමිති නිලධරයන් පිළිබඳ විස්තර 5:15 වගන්තියේ ප්‍රකාර අදාළ මාරුවීම් බලධාරියා වෙත මාරු වීම් මණ්ඩල කටයුතු කිරීමට පෙර ඉදිරිපත් කළ යුතු වේ.

3. වාර්ෂික ස්ථාන මාරු කමිටුවේ සංයුතිය

3.1 වාර්ෂික ස්ථාන මාරු කමිටුවේ කාර්යභාරය

- i. වාර්ෂික ස්ථාන මාරු අයදුම්පත් කැඳවීමෙන් පසු මෙම ස්ථාන මාරු නියෝග නිකුත් වන තෙක් රාජ්‍ය සේවා කොමිෂන් සභා කාර්ය පටිපාටික රීති හි 246 IV යටතේ සිදුවන ස්ථාන මාරුවීම් රාජ්‍ය සේවා කොමිෂන් සභා කාර්ය පටිපාටික රීති 268 හි වන සුවිශේෂී අවස්ථාවකදී හැරුණු විට නතර කරනු ලැබේ.
- ii. රාජ්‍ය සේවා කොමිෂන් සභා කාර්ය පටිපාටික රීති හි XVIII පරිච්ඡේදයේ විධිවිධානවලට සහ මෙම ස්ථාන මාරු පටිපාටියේ දැක්වෙන කරුණුවලට යටත්ව 253 (I,II) වගන්තිවලට අනුව ක්‍රියා කරමින් ඉහත (1).අ. ඡේදයේ සඳහන් අවස්ථාවලදී අධ්‍යාපන ලේකම්ට නිර්දේශ ලබාදීම වාර්ෂික ස්ථාන මාරු මාරු කමිටුවේ කාර්යභාරය වේ.

3.2 පහත සඳහන් වාර්ෂික ස්ථාන මාරු කමිටු පිහිටුවනු ලැබේ.

- (i) ජාතික පාසල් මාරු මණ්ඩලය

3.3 ජාතික පාසල් මාරු මණ්ඩලයේ සංයුතිය

- (i) ජාතික පාසල් අධ්‍යාපන අධ්‍යක්ෂ
- (ii) සහකාර ලේකම් - විදුහල්පති ශාඛාව
- (iii) 15% ක නිලධාරී නියෝජනයක් ඇති සෑම විදුහල්පති වෘත්තීය සමිතියකින්ම නම් කළ නියෝජිතයෙකු

4. වාර්ෂික ස්ථාන මාරු යෝජනා සමාලෝචන කමිටුව

4.1. වාර්ෂික ස්ථාන මාරු යෝජනා සමාලෝචන කමිටු සංයුතිය.

- (i) අමාත්‍යාංශයේ ලේකම් / අමාත්‍යාංශයේ අතිරේක ලේකම්වරයකු
- (ii) මාරු මණ්ඩලය නියෝජනය කරන ලද එක් නිලධරයකු
- (iii) අමාත්‍යාංශ ලේකම් විසින් නම් කරන ලද ජ්‍යෙෂ්ඨ මාණ්ඩලික නිලධරයෙකු

4.2. වාර්ෂික ස්ථාන මාරු යෝජනා සම්බන්ධයෙන් කෙරෙන අභියාචනා සලකා බැලීම සඳහා වාර්ෂික ස්ථාන මාරු යෝජනා සමාලෝචන කමිටු පිහිටුවිය යුතු අතර එමගින් පහත කරුණු පරීක්ෂා කර තීරණ ලබා දෙනු ඇත.

- I. වාර්ෂික ස්ථාන මාරු පටිපාටියට අනුකූල නොවන පරිදි කරන ලද මාරුවීම්
- II. නිලධාරීන්ගේ ඉල්ලීම්වලට පවහැනි ලෙස කරන ලද මාරුවීම් (මනාප 1, 2, 3 යන සේවා ස්ථාන ඉල්ලීම් ලෙස සලකයි)
- III. ස්ථාන මාරුවීම් අයදුම් කරන ලද දිනෙන් පසුව නිලධාරීන්ට සිදුවූ හදිසි විපත් කරදර අසනීප වැනි සානුකම්පිත තත්ත්වයන් පිළිබඳව පිළිගත හැකි නිර්දේශ ඉදිරිපත් කර ඇත්නම් ඒවා පිළිබඳ සලකා බැලීම.

5. වාර්ෂික ස්ථාන මාරු ලබාදීමේදී සැලකිල්ලට ගන්නා වෙනත් පොදු කරුණු

- 5.1. ප්‍රියමනාප/ ඉතා ප්‍රියමනාප පාසල්වල සේවය කරන නිලධාරීන් විසින් නැවත ප්‍රියමනාප ස්ථානයකට කරනු ලබන මාරු ඉල්ලීම් සලකා බලනු ලබන්නේ එම සේවා ස්ථානවලට ප්‍රියමනාප නොවන සේවා ස්ථානවල සේවය කරන නිලධාරීන් විසින් කරනු ලබන ඉල්ලීම් සලකා බැලීමෙන් පසුවය. ප්‍රියමනාප සේවා ස්ථානවල ගතකල කාලය ගණනය කිරීමේදී පූර්වාසන්න වසර 10 තුළ සේවය කළ ප්‍රියමනාප සේවා ස්ථාන කිහිපයක වුවද එම කාලයන්ගේ එකතුව ගණන් ගනු ලැබේ.
- 5.2. යම් නිලධාරියකුගේ කලත්‍රයා පොලීසියේ හෝ ක්‍රිඩා හමුදාවේ උතුරු නැගෙනහිර ක්‍රියාත්මක රාජකාරිවලදී ආබාධිත තත්ත්වයට පත්ව ඇති බවට ලිඛිත සාක්ෂි ඉදිරිපත් කරන නිලධාරීන්ගේ ස්ථාන මාරුවීම් කළ යුතු වන්නේ ඔවුන්ගේ ඉල්ලීම් අනුව පමණි. එසේම එවැනි නිලධාරීන්ගේ ස්ථාන මාරුවීම් ඉල්ලීම් පිළිබඳව ප්‍රමුඛත්වය දැක්විය යුතු වේ. මෙවැනි නිලධාරීන් ජීවිතමනාප සේවා ස්ථානයකින් පිටතට ස්ථාන මාරු කිරීමට සිදු වන්නේ නම් ඊට ආසන්නතම පාසලට හෝ නිලධාරියාගේ ඉල්ලීමට අනුව අදාළ පාසලට මාරු කළ යුතුය.
- 5.3. වාර්ෂික ස්ථාන මාරු කමිටුව විසින් නිලධාරීන් මාරු කිරීමේදී පාසල් කාර්ය මණ්ඩලයේ කණිෂ්ඨ/ ජ්‍යෙෂ්ඨතාවයේ සමබරතාවය රැකීමටද හැම විටම උත්සාහ කළ යුතුය.
- 5.4. වාර්ෂික ස්ථාන මාරු පටිපාටියෙහි 2.1 ඡේදය යටතට ගැනෙන නිලධාරියකු වෙනත් ස්ථානයකට මාරුවීමට ඉල්ලා ඇති විටක, එම ඉල්ලීම ඉටු කිරීම සඳහා එහි 2.2 ඡේදයේ අවශ්‍යතා සපුරා ඇති එම ස්ථානයේ වැඩිම සේවා කාලයක් සහිත නිලධාරීන් ඉන් පිටතට මාරු කළ හැක.
- 5.5. නිලධාරියකු විසින් කරන ලද ඉල්ලීමකට අනුව ස්ථාන මාරුවීමක් ලබාදී ඇති විටක එම නිලධාරියා විසින්ම එම ස්ථාන මාරුවීම අවලංගු කර ගැනීම සඳහා ඉල්ලීමක් කොට එය අවලංගු කර ගන්නේ නම් (ඉතාම සාධාරණ ඉල්ලීමකට හැර) ඉදිරි වසර 3 ක් දක්වා ඔහුට/ඇයට ස්ථාන මාරුවීම් සඳහා ඇති හිමිකම් අහිමි වේ.
- 5.6. ප්‍රියමනාප සේවා ස්ථානවල වසර 5 ට වඩා සේවය කළ නිලධාරීන්ගේ නාම ලේඛණයක් ඔවුන්ගේ වයස, සේවා කාලය, පදිංචි ප්‍රදේශය, ස්ථාන මාරු කළහොත් මාරුවී යාමට වඩාත් කැමති ස්ථාන 3 ක්, යනාදී සියළු තොරතුරු අදාළ ආකෘතියෙන් නිවැරදිව සම්පූර්ණ කර අධ්‍යාපන ලේකම් වෙත ඔවුන් විසින් දන්වනු ලබන දිනට පෙර අදාළ විදුහල්පතිවරුන් විසින් එවිය යුතුය.



- 5.7. ඒ අනුව එම නිලධරයන් පාසලෙන් පිටතට මාරු කර ඒ හා සම නිලධරයන් සංඛ්‍යාවක් පාසල වෙත ස්ථාන මාරු කිරීමට කටයුතු කරනු ලැබේ.
- 5.8. ප්‍රිය මනාප නොවන සේවා ස්ථානයක සේවය කළ නිලධරයකු ස්ථාන මාරුවීමක් ඉල්ලූ විට එම ඉල්ලීම ඉටු කිරීමට මෙහි 5.6 වගන්තියේ අවශ්‍යතා සපුරා ඇති එකී ස්ථානයේ වැඩිම සේවා කාලයක් සහිත නිලධරයා ඉන් පිටතට මාරු කළ හැක.
- 5.9. ප්‍රියමනාප සේවා ස්ථානවලට ස්ථාන මාරුවීම් ලබාදීමේදී වඩාත් ප්‍රමුඛතාවය දක්වන්නේ ප්‍රියමනාප නොවන ස්ථානවල සේවය කළ නිලධරයන්ටය. එමෙන්ම සේවා කාලය හා නිලධරයන් විසින් දැනුම් දී ඇත්නම් ඔවුන්ට ප්‍රායෝගිකව මුහුණදීමට සිදුවන ප්‍රශ්නද සලකා බලනු ලැබේ.
- 5.10. ස්ථාන මාරුවීම් ඉල්ලීමේදී සහ අභියාචනා ඉදිරිපත් කිරීමේදී සලකා බලනු ලබන්නේ ඒ සඳහා සකස් කර හඳුන්වාදෙනු ලබන ආදර්ශ ආකෘති පත්‍ර අනුවම සකස් කළ අයදුම්පත් පිළිබඳව පමණි.
- 5.11. සෑම නිලධරයෙක් පිළිබඳවම නිවැරදි හා සම්පූර්ණ තොරතුරු සැපයීමට පාසල්/ආයතන/ දෙපාර්තමේන්තු ප්‍රධානීන් වග බලා ගත යුතුය. සාවද්‍ය අසම්පූර්ණ තොරතුරු එවා ඇති බව හෙළි වුවහොත් ඒ පිළිබඳව අදාළ ආයතන/ දෙපාර්තමේන්තු ප්‍රධානීන් හා එම ලැයිස්තු සකස් කළ හා හරි වැරදි බලන ලද නිලධරයන් වගකීමට බැඳී සිටින අතර ඔවුන් ද විනයානුකූල කටයුතුවලටද යටත් වේ.
- 5.12. මාරු කමිටුව මගින් අමාත්‍යාංශයෙන්/ දෙපාර්තමේන්තුවෙන් පිටතට ස්ථාන මාරුවීම් ලබාදී ඇති නිලධරයන් අනුප්‍රාප්තිකයන් පැමිණෙන තෙක් රඳවා නොගෙන නියමිත දින නව සේවා ස්ථානයේ රාජකාරි භාර ගැනීමට හැකි වන සේ ඔවුන් මුදා හැරීමට කටයුතු කළ යුතුය. මෙම විධිවිධානවලට පටහැනිව කටයුතු කරන ආයතන ප්‍රධානීන් සම්බන්ධයෙන් විනයානුකූලව කටයුතු කිරීම පිණිස අදාළ බලධරයා වෙත වාර්තා කරනු ලැබේ.
- 5.13. ස්ථාන මාරුවීම් ලැබූ නිලධරයන් නියමිත දින සිට නව සේවා ස්ථානයේ රාජකාරි කටයුතුවලට වාර්තා කර තිබියදීත් ඇතැම් දෙපාර්තමේන්තු ප්‍රධානීන් විසින් අදාළ නිලධරයන් මුදා හැර නොමැති අවස්ථා වාර්තාවී ඇත. එවැනි අවස්ථා උද්ගත නොවීමට ආයතන ප්‍රධානීන් වගබලා ගත යුතු අතර එම නිලධරයන් මුදා නොහරින්නේ නම් තවදුරටත් වැටුප් ගෙවීම සම්බන්ධයෙන් ආයතන ප්‍රධානීන් විසින් වගකීම භාර ගත යුතුය.
- 5.14. ස්ථාන මාරුවීම් ලැබේ යයි අපේක්ෂා කරන නිලධරයන්ගේ රාජකාරි කටයුතු කල් ඇතුළුව වෙනත් නිලධරයන් පුහුණු කර වාර්ෂික ස්ථාන මාරුවීම් නියමිත දිනට ක්‍රියාත්මක කරවීමට දෙපාර්තමේන්තු ප්‍රධානීන් විසින් කටයුතු කළ යුතුය. මෙවැනි කරුණු සම්බන්ධයෙන් පසුව කෙරෙන ඉල්ලීම් සලකා බලනු නොලැබේ.
- 5.15. ස්ථාන මාරුවීම් ලැබීමට ඉඩ ඇතැයි සිතන කිසියම් නිලධරයකු සේවා අවශ්‍යතාවය මත තවත් වර්ෂයක් තම පාසල තුළ රඳවා ගත යුතු යැයි විදුහල්පති විසින් අදහස් කරන්නේ නම්, නිර්දේශිත අයදුම්පත්‍ර යොමු කරන අවස්ථාවේදීම එම අවශ්‍යතාවය පිළිබඳ පැහැදිලි කර අදාළ පළාත් අධ්‍යක්ෂකගේ නිර්දේශ ඇතිව අධ්‍යාපන ලේකම් වෙත තම ඉල්ලීම ඉදිරිපත් කළ යුතු වේ. ඒ අනුව මාරු කමිටුවලට ඒ පිළිබඳව දැනුම්දී ක්‍රියා කරනු ඇත. එක් වතාවකදී මෙම අවස්ථාව ලබාදී ඇති නිලධරයෙකු සඳහා නැවත අවස්ථාවක් ලබා දෙනු නොලැබේ.

6. වාර්ෂික ස්ථාන මාරු කාල සටහන

කාර්යය	දිනය
01 සම්පූර්ණ කරන ලද වාර්ෂික ස්ථාන මාරු අයදුම්පත් අදාළ බලධාරීන් මඟින් අමාත්‍යාංශය වෙත ඉදිරිපත් කිරීම	2023 දෙසැම්බර් මස 31 දිනට පෙර
02 අදාළ බලධාරියා විසින් අයදුම්පත් ස්ථාන මාරු කමිටුවට භාර දීම	2024 ජනවාරි මස 10 දිනට පෙර
03 වාර්ෂික ස්ථාන මාරු කමිටුවේ ස්ථාන මාරු යෝජනා අදාළ බලධාරියා වෙත ලිඛිතව භාර දීම	2024 ජනවාරි මස 31 දිනට පෙර
04 යෝජිත ස්ථාන මාරු පිළිබඳ දැන්වීම් නිකුත් කිරීම සහ වාර්ෂික ස්ථාන මාරු යෝජනා සමාලෝචන කමිටු පත් කිරීම	2024 පෙබරවාරි මස 15 දිනට පෙර
05 ස්ථාන මාරුවීම් පිළිබඳ සමාලෝචන කමිටුව සඳහා අභියාචනා භාර ගැනීමේ අවසන් දිනය	2024 පෙබරවාරි මස 28 දිනට පෙර
06 වාර්ෂික ස්ථාන මාරු යෝජනා සමාලෝචන කමිටුව විසින් යෝජිත වාර්ෂික ස්ථාන මාරු සම්බන්ධයෙන් වන තම ලිඛිත නිර්දේශ අදාළ බලධාරියා වෙත ලිඛිතව භාර දීම.	2024 මාර්තු මස 15 දිනට පෙර
07 අවසාන වාර්ෂික ස්ථාන මාරුවීම් නියෝග නිකුත් කිරීම	2024 අප්‍රේල් මස 01 දිනට පෙර
08 රාජ්‍ය සේවා කොමිෂන් සභාව වෙත අභියාචනා ඉදිරිපත් කිරීම	2024 අප්‍රේල් මස 15 දින
09 වාර්ෂික ස්ථාන මාරුවීම් නියෝග බලාත්මක කිරීම	2024 මැයි මස 31 දිනට පෙර

7. වාර්ෂික ස්ථාන මාරු නියෝගවලට විරුද්ධව අභියාචනා ඉදිරිපත් කිරීම පිළිබඳ විස්තර

7.1. වාර්ෂික ස්ථාන මාරු යෝජනා පිළිබඳ කරුණු දැක්වීමට අවශ්‍ය නිලධරයන් රාජ්‍ය සේවා කොමිෂන් සභා කාර්ය පටිපාටික රීති 253(V) පරිදි 15 පරිශීෂ්ඨය ප්‍රකාරව දෙපාර්තමේන්තු ප්‍රධානියා මඟින් තම ඉල්ලීම අභිනියෝජිත බලධරයා වෙත ඉදිරිපත් කළ යුතුය. එහි පිටපතක් සෘජුවම අදාළ බලධරයා වෙත අවශ්‍ය නම් ඉදිරිපත් කිරීමට ද අදාළ රජයේ නිලධරයාට අවසර ඇත. ස්ථාන මාරුවක් ලද විදුහල්පති සේවයේ නිලධරයකු එම ස්ථාන මාරුවට එරෙහිව අභියාචනයක් ඉදිරිපත් කළ අවස්ථාවක එම අභියාචනයට පිළිතුරක් ලැබෙන තෙක් දැනට සේවය කරන පාසලේ සේවය කිරීමට ඉඩ සලසා දිය යුතුය.


7.2. වාර්ෂික ස්ථාන මාරු යෝජනා සමාලෝචන කමිටු තීරණ ලබාදීමෙන් පසු නැවත සිදු කරනු ලබන අභියාචනා රාජ්‍ය සේවා කොමිෂන් සභාවේ කාර්ය පටිපාටික රීතීන්හි XVIII වන පරිච්ඡේදයේ 256 වගන්තියේ විධිවිධාන අනුව රාජ්‍ය සේවා කොමිෂන් සභාව වෙත ඉදිරිපත් කරනු ලැබේ.

8. නිලධරයන්ගේ වගකීම්

වාර්ෂික ස්ථාන මාරු නියෝගයක් ලැබූ සියලුම නිලධරයන් නියමිත දිනයේදී නව රාජකාරි ස්ථානය වෙත සේවය සඳහා වාර්තා කිරීමට බැඳී සිටී.



9. වාර්ෂික ස්ථාන මාරු ක්‍රියාත්මක කිරීම සම්බන්ධයෙන් අංක 2310/29 හා 2022.12.14 දිනැති අති විශේෂ ගැසට් පත්‍රයේ පළ කරන ලද රාජ්‍ය සේවා කොමිෂන් සභාවේ කාර්ය පටිපාටික රීති 257 හි I,II,III,IV,V,VI වගන්තිවල සඳහන් විධිවිධාන බලපැවැත්වෙනු ඇත.



එම්.එන්.රණසිංහ
ලේකම්
අධ්‍යාපන අමාත්‍යාංශය

පිටපත්:

1. සියලුම පළාත් ප්‍රධාන ලේකම්වරුන් - කරු.දැ.ගැ.ස හා අ.ක.ස.
2. සියලුම පළාත් අධ්‍යාපන ලේකම්වරුන් - කරු.දැ.ගැ.ස හා අ.ක.ස.